



**QORTI ĊIVILI
PRIM'AWLA**

**ONOR. IMĦALLEF
LAWRENCE MINTOFF**

Seduta tas-17 ta' Ġunju, 2019

Rikors Maħluf Numru 793/2017 LM

Catherine Seager (KI 687233M)

vs.

Bank of Valletta plc (C 2833)

Il-Qorti,

Rat ir-Rikors Maħluf ipprezentat fl-1 ta' Settembru, 2017 mill-attriċi **Catherine Seager** (K.I. 687233M) (minn issa 'l quddiem "l-attriċi"), u maħluf minnha stess, li jgħid kif ġej:

Illi fil-15 ta' Lulju, 2016 marret fil-branch tas-soċjetà konvenuta fi 38, Labour Avenue, Naxxar u meta kienet dieħla waqgħet mal-art minħabba tapit li ma kienx f'postu u ma kienx adegwat sabiex jintuża f'post pubbliku bħal ma hu bank;

Illi bħala konsegwenza l-attriċi kienet kisret il-parti t'isfel ta' saqajha leminija li kienet tfisser li għamlet żmien l-isptar. Għaddiet minn operazzjoni taħt general

anaesthetic. Waqt li kienet l-Isptar Mater Dei ħadet infezzjoni u żviluppat f'kundizzjoni imsejha Herpes Zostu;

Illi qabel l-incident hawn fuq imsemmi l-attriċi kienet attiva ħafna u kienet toħrog kuljum u kienet tagħmel il-qadi tagħha;

Illi mill-incident 'l hawn tilfet l-indipendenza tagħha u għandha bżonn l-għajnuna kostanti, l-aktar tat-tifel tagħha Mark Seager. Għal Mark Seager kellu jitlef offerti ta' xogħol u b'hekk telf ta' qligħ.

Tgħid is-soċjetà konvenuta għaliex:

- 1) M'għandhiex tkun dikjarata responsabbli għall-incident tal-15 ta' Lulju, 2016 fi 38, Labour Avenue, Naxxar;*
- 2) M'għandhiex tillikwida d-danni b'mod speċjali d-damnum emergens bħala konsegwenza tal-incident tal-15 ta' Lulju, 2016 fi 38, Labour Avenue, Naxxar;*
- 3) M'għandhiex tkun ordnata li tħallas lill-attriċi d-danni hekk likwidati.*

Rat ir-Risposta Maħlufa tas-soċjetà konvenuta **Bank of Valletta p.l.c.** (C2833) (minn issa 'l quddiem "is-soċjetà konvenuta"), li giet ippreżentata fis-6 ta' Ottubru, 2017, u maħlufa minn Johanna Bartolo (K.I. 125969M) debitament awtorizzata, li biha eċċepiet:

- 1. Illi mhux minnu, illi l-incident imsemmi tal-15 ta' Lulju, 2016, f'38, Labour Avenue, Naxxar, seħħ minħabba xi tort jew imputazzjoni oħra addebitabbli lis-soċjetà konvenuta;*
- 2. Illi, subordinatament u mingħajr ebda preġudizzju, is-soċjetà konvenuta ma kkawżat l-ebda danni lill-attriċi;*
- 3. Illi, subordinatament u mingħajr ebda preġudizzju, is-soċjetà konvenuta ma kienet bl-ebda mod negligenti fl-operat tagħha u ma kkawżat l-ebda danni skont il-liġi;*
- 4. Illi, subordinatament u mingħajr ebda preġudizzju ma hemm l-ebda danni x'jiġu likwidati favur l-attriċi, stante li mhux minnu illi l-attriċi sofriet xi danni a kawża ta' xi aġir jew nuqqas ta' aġir tas-soċjetà attriċi;*

5. *Illi, it-talbiet attriċi huma kollha infondati fil-fatt u fid-dritt, kif jiġi aħjar spjegat waqt it-trattazzjoni tal-kawża u għalhekk għandhom jiġu kollha respinti.*

Fatti:

1. *Illi, dwar il-fatti kif esposti fil-premessi tar-Rikors Ġuramentat, dawn huma kontestati u jekk l-attriċi trid issostni xi wieħed mill-fatti hemm imsemmija, għandha ġgib il-prova skont il-liġi.*
2. *Illi, l-esponenti taf bil-fatti fuq imsemmija di scientia propria.*

Rat l-atti kollha tal-kawża.

Rat id-dokumenti li ġew esebiti in atti.

Semgħet ix-xhieda prodotti mill-partijiet.

Rat il-verbal tal-udjenza tas-6 ta' Frar, 2019 fejn il-partijiet ingħataw il-fakultà li jipprezentaw noti ta' sottomissjonijiet u fejn il-kawża tħalliet għal-lum għas-sentenza.

Rat in-noti ta' sottomissjonijiet ipprezentati mill-partijiet.

Il-kwistjoni bejn il-partijiet

Parmeż tal-kawża odjerna l-attriċi talbet li tingħata d-danni mis-soċjetà konvenuta wara li waqgħet meta hija u diehla fil-fergħa tal-bank fin-Naxxar, żelqet fuq tapit li kien proprju fid-daħla tal-fergħa, u konsegwenza ta' dan hija sofriet ksur f'saqajha. Minħabba dan il-ksur l-attriċi kellha tqatta' xi żmien l-

isptar wara intervent li kellu jsir fuqha sabiex jagħqad il-ksur, u sussegwentement l-attriċi qabadha wkoll il-virus tal-*herpes zoster*, li hija tallega li kien qabadha kawża tal-*istress* li għaddiet minnu minħabba f'dan l-incident. L-attriċi tgħid li kawża ta' dan l-incident spiċċat tilfet l-indipendenza tagħha, u għal perijodu ta' tliet xhur hi kienet tiddependi fuq l-għajjnuna u l-assistenza ta' binha Mark Seager li kien jieħu ħsiebha hu flok ma ingaġġat is-servizzi ta' *carer*.

Min-naħa tagħha s-socjetà konvenuta ċaħdet li għandha xi forma ta' responsabbiltà għall-incident mertu tal-kawża, jew li b'xi mod kienet negligenti fl-operat tagħha. Inltre s-socjetà konvenuta eċċepiet ukoll li hi ma kkawżat l-ebda danni lill-attriċi u konsegwentement m'għandhiex tigi kkundannata tagħmel tajjeb għal xi danni li setgħu ġew sofferti minnha.

Provi u riżultanzi

Flimkien mar-rikors promutur, l-attriċi esebiet kopja ta' ċertifikat mediku maħruġ minn Dr Konrad Zammit¹, li jgħid li l-attriċi ġiet milquta minn tip ta' virus magħruf bħala *herpes zoster*, il-ħruq ta' Sant'Antnin, li ħakimha lejn l-aħħar ta' Lulju tas-sena 2016. Dr Zammit qal li din il-kundizzjoni ġiet ikkawżata minn immunità baxxa konsegwenza ta' avvenimenti stressanti. Ġiet esebita wkoll kopja tal-*case summary* li nħarġet mar-rilaxx tal-attriċi mill-isptar², fejn jirriżulta li l-attriċi ġiet operata wara l-waqgħa mertu tal-kawża.

Permezz ta' nota tad-9 ta' Ottubru, 2017, l-attriċi pprezentat għadd ta' dokumenti fosthom irċevuti marbuta mal-kura li rċeviet konsegwenza tal-

¹ A fol. 3 tal-proċess.

² A fol. 5 tal-proċess.

incident inkwistjoni, kif ukoll sensiela ta' ritratti li juru l-grieħi sostnuti minnha minħabba l-incident.³ L-attriċi esebiet kopja ta' ittra li giet mibgħuta fil-21 ta' Lulju 2016 minn Captain Ian D. Cosh lil binha Mark Seager, fejn gie infurmat li *s-ship manager* tal-MY Shaha qabel li hu jiġi ingaġġat fuq dan il-vapur bħala inginier, u ta' dan ix-xogħol kien ser jithallas bir-rata ta' €150 kull jum.⁴

L-attriċi fl-*affidavit* tagħha qalet⁵ li meta seħħ l-incident hija kellha 83 sena. Qalet ukoll li qabel seħħ l-incident hija kienet għadha attiva, tant hu hekk kienet għadha toħroġ waħedha, issuq u kienet tħobb tissoċjalizza. Qalet li fil-15 ta' Lulju, 2016 hija marret fil-fergħa tal-Bank of Valletta tan-Naxxar sabiex tiġbed xi flus, u hekk kif fetħilha l-bieb il-pulizija li kien hemm għassa mal-bank, hi żelqet fuq tapit li kien wara l-bieb u giet fuq ġenbha tal-lemin. L-attriċi ddeskriviet dak li ġralha bħallikieku kienet żelqet fuq is-silġ, u ziedet tgħid li ż-żarbun li kellha f'saqajha dak il-ħin kien ċatt u kienet ilha tużah is-snin. L-attriċi qalet li hi ma kienet qiegħda ssofri minn l-ebda debilità ta' saħħa, tant hu hekk li l-lejl ta' qabel kienet għadha kemm waslet minn vaganza fl-Iskozja. Ziedet tispjega li hekk kif waqgħet indunat li kienet kisret parti minn saqajha, u minnufih marru jassistuha l-pulizija u l-impjegati tal-bank. L-attriċi qalet li dak il-ħin hi kienet muġuġha ħafna, u l-impjegati tal-bank għamlu kuntatt mat-tifel tagħha. Qalet li anki binha induna li kellha ksur f'saqajha, u minkejja l-uġiġh ovvju li kienet qiegħda tħoss, l-impjegati tal-bank bdew jaraw x'ser jagħmlu biex iċaqalquha ħalli fil-bank ikunu jistgħu jibqgħu deħlin il-klijenti. Ziedet tgħid li wara xi ħin waslet l-ambulanza li wasslitha l-isptar, u t-tobba li eżaminaw l-x-rays iddeċidew li jpogġulha saqajha fil-ġibs u wara xi ħin intbagħtet id-dar wara li ngħatat pilloli kontra l-uġiġh. L-attriċi kompliet tgħid

³ Dokumenti *a fol. 21 et seq.* tal-proċess.

⁴ *A fol. 34* tal-proċess.

⁵ *A fol. 98* tal-proċess.

li wara xi ħin giet ikkuntattjata mill-isptar minħabba li xi tobba li kienu raw l-x-rays tagħha kienu ddecidew li jkun aħjar jekk hi tiġi operata u tiddaħhal pjanċa f'saqajha minħabba l-biżgħa li jekk saqajha tinzamm fil-ġibs, l-attriċi ma terġax timxi iżjed. Qalet li ftit tal-ħin wara marret ambulanza għaliha d-dar u mill-ewwel ħaditha lejn it-teatru tal-operazzjonijiet sabiex isir l-intervent li kien meħtieġ bil-loppju ġenerali. Żiedet tgħid li hi infurmat lit-tim mediku li xi snin qabel kellha problemi ta' saħħa wara li kienet ingħatat il-loppju ġenerali, iżda minkejja dan it-tobba infurmawha li l-proċedura li kienet ser issir fuqha kienet tirrikjedi loppju sħiħ. Kompliet tgħid li fit-22 ta' Lulju, 2016 ħassitha ma tiflaħx b'uġiġħ f'sidirha u b'polz irregolari, u fil-ħamsa ta' filgħodu binha sejjah l-ambulanza sabiex terġa' tittieħed l-isptar. Hemmhekk giet infurmata li kienet qabditha infezzjoni, u nżammet l-isptar għal xi 36 siegħa taħt osservazzjoni. L-attriċi qalet ukoll li meta ntbagħtet id-dar żviluppawha kumplikazzjonijiet oħra, u giet mgħarrfa li l-kundizzjoni li kellha kienet dik ta' *herpes zoster*. L-attriċi spjegat kif dan l-incident affettwalha ħajjitha tant li l-mobilità tagħha giet limitata serjament, u għandha problema biex titla' jew tinzel it-taraġ. Kompliet tgħid li hi tiddependi fuq binha għal ħafna mill-affarijiet tal-ħajja ta' kuljum, u saħansitra kellha tbiegħ il-karozza tagħha minħabba li ma tistax issuqha aktar. Qalet li hi talbet lill-bank jiffinanzja x-xiri ta' *stair lift* li għandu jgħinha ttejjeb il-mobilità tagħha, u wara l-incident binha Mark kellu jirrifjuta ħafna offerti ta' xogħol li kellu sabiex ikun jista' jieħu ħsiebha. Qalet li hi tippreferi tħallas lil binha milli timpjega *carer*.

Iben l-attriċi, **Mark Seager** fl-*affidavit* tiegħu qal⁶ li qabel l-incident ommu kienet mara indipendenti, tant hu hekk kienet issuq u toħroġ fuq bażi regolari,

⁶ A fol. 100 tal-proċess.

u minkejja li dak iż-żmien hu kien jgħix magħha, huma t-tnejn kellhom ħajja indipendenti minn xulxin. Spjega kif dakinhar tal-incident tal-15 ta' Lulju 2016, hu kien wassal lil ommu fil-fergħa tal-Bank of Valletta fin-Naxxar, minħabba li ommu kellha bżonn tiġbed xi flus, meta waqt li kien għadu qiegħed ifittex parkegġ irċieva telefonata mill-bank fejn gie infurmat li ommu kienet waqgħet. Ix-xhud qal li kif wasal il-bank sab lil ommu vicin id-daħla tal-bank, b'għadd ta' persuni qegħdin jassistuha, u qal li dak il-ħin hu sema' lil ommu tgħidilhom biex ma jkaxkruhiex mal-art huma u jressquha minn ħdejn id-daħla tal-bank. Fil-fatt wara ftit ħin ommu tpoġġiet fuq sigġu u saqajha giet elevata fuq *dustbin*. Ix-xhud żied jispjega li wara ftit ħin hu talab lill-*manager* tal-bank iżomm il-*footage* mill-*cameras* tas-sigurtà, u dan min-naħa tiegħu wiegħdu li kien ser jibgħatlu kopja tal-filmat, għalkemm ix-xhud żied jgħid li tali kopja qatt ma waslet għandu. Ix-xhud qal li hu saq wara l-ambulanza u wara li ommu ttieħdulha xi *x-rays*, kien gie deciz li saqajha kellha titpoġġa fil-ġibs, filwaqt li ngħatat xi medicina kontra l-uġiġħ. Qal li l-ewwel medicina li ngħatat għamlitilha ħażin u kellha tinbidel. Żied jispjega li l-għada filgħodu, ommu rċeviet telefonata fejn giet infurmata li xi tobba li kienu raw l-*x-rays* tagħha ddecidew li kellha tiġi operata u dan minħabba riskju li jekk saqajha tinzamm fil-ġibs, ma terġax timxi iżjed. Qal li wara li sar l-intervent u ommu ntbagħtet id-dar, hi bdiet tħossha ma tiflaħx, tant li bdiet taqta' nifisha u tilmenta minn uġiġħ f'sidirha. Kompla jgħid li ommu reġgħet ittieħdet l-Isptar, u mit-testijiet li sarulha gie stabbilit li wara l-intervent li sar fuqha kienet qabditha infezzjoni. Ix-xhud qal ukoll li wara xi jiem ommu ntbagħtet lura d-dar, fejn komplet tieħu trattament għall-infezzjoni li kienet qabditha. Żied jgħid li ommu ddeterjorat ħafna wara l-incident, tant li m'għadhiex indipendenti kif kienet qabel, u hu jqatta' ħafna ħin id-dar magħha. Qal ukoll li saret impossibbli

għaliha li joħroġha mid-dar. Qal li hu pprefera li joqgħod id-dar idur b'ommu milli jirritorna għax-xogħlu bħala inginier marittimu, u dan minħabba li f'dan ix-xogħol hu spiss ikollu jqatta' tliet xhur fuq il-baħar, xi ħaġa li m'għadux jista' jagħmel iżjed minħabba fil-qagħda li tinsab fiha ommu. Ix-xhud ikkonferma li l-avukati ta' ommu talbu lis-soċjetà konvenuta tiffinanzja x-xiri ta' *stairlift* sabiex ommu tiġi megħjuna tkun indipendenti, iżda min-negozjati li saru ma jidhirx li l-bank konvenut kien aċċetta din il-proposta.

L-attriċi pprezentat korrisondenza li ntbagħtet għan-nom tagħha lill-Kummissarju għall-Protezzjoni tad-Data minħabba li s-soċjetà konvenuta bdiet tirrifjuta li tirrilaxxa filmati meħuda mill-*cameras* tas-sigurtà dakinhar li seħħ l-incident għal raġunijiet ta' protezzjoni ta' data⁷, flimkien mar-risposta relattiva mingħand il-Kummissarju għall-Protezzjoni tad-Data.⁸

Fl-udjenza tal-20 ta' Novembru, 2017 il-Qorti ħatret lil Mr Frederick Zammit Maempel bħala espert mediku sabiex wara li jeżamina lill-attriċi jirrelata dwar il-konsegwenzi tal-incident imsemmi fir-rikors maħluf fuq l-istat ta' saħħa tal-attriċi u jekk konsegwenza tal-istess incident l-attriċi garrbitx xi debilità permanenti u f'liema grad.

Fl-udjenza tas-16 ta' Frar, 2018 xehed **Dr Alexander Miruzzi**⁹, li qal li x-xogħol tiegħu jikkonċerna s-sigurtà fil-bank, u spjega lill-Qorti li t-talba tal-attriċi sabiex dettalji ta' persuni li m'għandhom x'jaqsmu xejn mal-każ jiġu nebbjati sabiex ma jkunux jintgħarfu, hi xi ħaġa li ma tistax issir minħabba li x-xogħol tas-sigurtà huwa li tiġi kkonservata l-evidenza kif inhi. Ix-xhud qal li iżda jista'

⁷ A fol. 92 tal-proċess.

⁸ A fol. 104 tal-proċess.

⁹ A fol. 122 tal-proċess.

jsir *face blurring* sabiex l-uċuħ tal-persuni li kienu preżenti l-bank fil-ħin li fih seħħ l-inċident ma jibqgħux jintgħarfu. Ix-xhud esebixxa kopja tal-filmat¹⁰ li ttieħed fil-inċident tal-attriċi, sal-ħin meta waslet l-ambulanza fuq il-post biex tieħu lill-attriċi l-Isptar.

Ir-rapport tal-espert mediku **Mr Frederick Zammit Maempel** gie ppreżentat fil-31 ta' Jannar, 2018.¹¹ Fir-rapport tiegħu l-espert mediku ġudizzjarju kkonstatata skont dak li qaltlu l-attriċi, li l-inċident seħħ fil-15 ta' Lulju, 2016 waqt li l-attriċi kienet dieħla l-fergħa tal-Bank of Valletta tan-Naxxar, meta żelqet fuq tapit u hi u taqa' mal-art inbarmet b'mod li ġiet fuq ġenbha. Konsegwenza ta' din il-waqgħa l-attriċi sofriet ksur u wara xi ġranet gie deċiż li jkun aħjar jekk tigi operata sabiex issirilha pjanċa bil-viti. L-espert mediku spjega xi ġralha l-attriċi wara l-operazzjoni, fejn wara xi jiem din żviluppat il-virus tal-*herpes zoster*, ossija l-ħruq ta' Sant Antnin, li affettwalha nerv fuq il-qadd ta' żaqqha. Mr Zammit Maempel ikkonstatata li wara li l-attriċi għamlet sitt ġimgħat fil-ġibs, kellha tattendi għal sessjonijiet tal-fizjoterapija, u bdiet timxi bil-krozzi madwar erba' xhur wara l-inċident. Konsegwenza tal-inċident, l-attriċi għadha tħoss uġiġħ kontinwu fl-għaksa tal-lemin, tant hu hekk kellha tieqaf issuq u tbat iħafna meta timxi fit-tul jew titla' taraġ. L-espert mediku Mr Frederick Zammit Maempel ikkonkluda r-rapport tiegħu b'dan il-mod:

“Jiena eżaminajt lis-Sinjura Catherine Seager 18-il xahar wara l-inċident. Hija ġarrbet ksur tal-għaksa leminija li kien trattat b'operazzjoni u llum jinstab magħqud f'pożizzjoni anatomika. Dan il-ksur ħalla kemmxajn restrizzjoni f'xi movimenti tal-ġog, meta komparat ma' tax-xellug. Il-*hammertoe deformity*' fis-swaba (mhux is-saba' l-kbir) tal-lemin, li hija preżenti fuq l-ewwel *x-ray* li ttieħed meta waslet l-Isptar, u li tidher anki fis-swaba' tax-xellug, mhix riżultat tal-inċident u ssir aktar komuni aktar ma wieħed jixjieħ. B'konklużjoni, is-Sinjura Catherine

¹⁰ A fol. 125 tal-proċess.

¹¹ A fol. 127 tal-proċess.

Seager għandha diżabilità permanenti stmata ta' 2% (tnejn fil-mija) bħala riżultat tal-inċident ta' Lulju 2016."

Fl-udjenza tal-21 ta' Mejju 2018 xehed **Joseph Ricca**¹², li dakinhar li seħħ l-inċident tal-attriċi kien *branch manager* fil-fergħa li s-socjetà konvenuta għandha n-Naxxar. Qal li dakinhar li seħħ l-inċident inkwistjoni hu kien qiegħed fl-uffiċċju tiegħu fl-ewwel sular, meta sema' kommozzjoni. Qal li l-inċident seħħ fil-*ground floor* hekk kif wieħed jidħol mit-tieni bieb tas-sigurtà, u meta ra x'kien għaddej mill-*camera* tas-sigurtà li kellu fl-uffiċċju tiegħu, nizel isfel sabiex jara x'kien ġara fejn sab lill-attriċi b'saqajha mtella' fuq sigġu bl-għaksa minfuħa. Qal li hu baqa' mal-attriċi sa xhin giet l-ambulanza biex ħaditha l-isptar. Ix-xhud qal li l-attriċi żelqet f'tapit li kien hemm fid-daħla tal-bank. Qal li l-bank għandu dipartiment inkarigat mis-saħħa u s-sigurtà, u t-tapit li waqgħet fih l-attriċi kien tapit ordinarju, bħal dawk li wieħed isib bħalhom fid-djar. Żied jispjega li l-bank m'għandux speċifikazzjonijiet dwar it-twapet li jintużaw mill-bank. Ix-xhud qal li meta tinħass il-ħtieġa ta' tapit, kulma jsir hu li xi ħadd mill-uffiċjali tal-bank imur f'ħanut u jixtri tapit kif jixtieq hu. Qal li wara li seħħ dan l-inċident ir-*risk officer* tal-bank kien ifakkarhom ibiddlu t-twapet b'mod frekwenti. Qal li t-tapit inbidel wara l-inċident, għalkemm ma ftakarx wara kemm żmien kien inbidel. Ix-xhud qal ukoll li kemm kien ilu *branch manager* hu, qatt ma kien hemm inċident simili għal dak odjern fejn xi ħadd waqa' f'tapit.

Fl-udjenza tal-21 ta' Mejju, 2018 xehed **Alfred Debattista**, *manager health and safety*¹³ tas-socjetà konvenuta, li qal li hemm *guidelines* dwar is-sigurtà fil-bank b'mod ġenerali. Żied jgħid li l-bank iħoss li fl-entratura tal-fergħat tiegħu

¹² A fol. 142 tal-proċess.

¹³ A fol. 149 tal-proċess.

għandu jkun hemm tapit bl-istess mod kif wieħed isib tapit fid-dar. Qal li skont il-linji gwida, tapit għandu jkun *anti-slip* u *bir-rubber* minn taħt, u t-tapit inkwistjoni fil-fatt hekk kien. Ix-xhud qal li wara li seħħ l-incident mertu tal-kawża, hu kien ta parir lill-*branch manager* sabiex ineħhi t-tapit mill-entratura sabiex kemm jista' jkun jonqos ir-riskju għas-saħħa u s-sigurtà fil-bank. Qal iżda li l-kelma tiegħu fir-rigward setgħet ma kinitx waħda finali, u d-deċiżjoni aħħarija tittieħed mill-*branch manager*. Hu spjega dak li ġara min-naħa tiegħu b'dan il-mod:

“It-tapit rajnieh, eżaminajnieh, eżaminah il-kollega tiegħi, it-tapit *it was not worn out*, kien *rubber*, *it was a normal door mat*, kien għall-funzjoni tiegħu, kien tapit biex inti wieħed jimsaħ saqajh fuqu.”

Fl-udjenza tal-5 ta' Ottubru, 2018 xehed l-ex-PS 977 **Joseph Zammit**¹⁴, li dakinhar li seħħ l-incident inkwistjoni kien għassa mal-fergħa tal-bank tan-Naxxar. Ix-xhud spjega kif waqt li kien għassa mal-bieb tal-bank, daħlet mara u hekk kif għaddiet minn ħdejh, raha taqa'. Qal li l-art fil-fergħa tal-bank tan-Naxxar kienet tal-madum ileqq, u t-tapit inkwistjoni kien wieħed komunement magħruf bħala '*magic carpet*', tapit komuni milli jintużaw fid-djar. Qal li wara l-incident dan it-tapit inbidel, u floku tpogġa wieħed itqal. Żied jgħid li t-tapit inkwistjoni spiss kien jiġi mcaqlaq min-nies li jzuru l-bank, u hu kien joqgħod jirrangah sabiex jassigura li dan jibqa' viċin il-bieb. Kompla jispjega li t-tapit ma kienx wieħed li faċli jibqa' mwaħħal mal-art, u qal li kien hemm drabi meta hu stess ġibed l-attenzjoni tar-*receptionist* li t-tapit inkwistjoni seta' jkun ta' xkiel speċjalment għall-anzjani. Ix-xhud qal li hu jiftakar li l-attriċi bdiet tgħid li żelqet fit-tapit, u dak il-ħin dehret li kienet mugugħa, tant hu hekk li anki

¹⁴ A fol. 170 tal-proċess.

sieqha bdiet tintefaħ. Ix-xhud speċifika li hu spiss kien jirrangà dan it-tapit b'saqajh biex jergà' jiġbdu lejn il-bieb fejn suppost kellu jkun.

Fl-udjenza tat-2 ta' Novembru, 2018 xehed iben l-attriċi **Mark Seager**¹⁵, li kkonferma li qabel seħħ dan l-incident, ommu kienet mara indipendenti. Ix-xhud qal li meta seħħ l-incident inkwistjoni hu kien appena ser jibda jaħdem bħala *marine engineer*, u l-aħħar li għamel xogħol simili kien f'Jannar ta' dik is-sena, u spjega li xogħol bħal tiegħu huwa wieħed staġjonali. Qal li fil-perijodu wara l-incident, ommu ħallsitu is-somma ta' għaxart elef Euro (€10,000) talli kien jieħu ħsiebha. Ix-xhud qal li hu ma ddikjarax dan id-dħul, u žied jispjega li hu kien ġabar *quotations* mingħand diversi kumpanniji li jipprovdu servizzi ta' *carer*, u kien ikkonstatata li kellu jingagġa *carer* biex tieħu ħsieb lil ommu, kien ser kien ser ikollu jħallasha bejn għoxrin u ħamsa u għoxrin elf Euro għal dawk it-tliet xhur. Ix-xhud spjega li għal perijodu ta' tliet xhur ommu kienet tiddependi fuqu anki għall-aktar bżonnijiet bażiċi tagħha, sitwazzjoni din li kienet ferm differenti mill-ħajja li kienet imdorrija tgħix qabel l-incident.

Fl-udjenza tat-28 ta' Novembru, 2018 sar il-kontroeżami tax-xhud **Joseph Ricca**¹⁶, li qal li fil-ħin meta seħħ l-incident, hu kien qiegħed jassisti klijent fl-uffiċċju tiegħu, u meta spiċċa minn miegħu segwa x'kien qiegħed jiġri fis-sular ta' isfel mill-*cameras* tas-sigurtà li kellu fl-uffiċċju. Qal li meta niżel isfel biex jara x'kien ġara, l-uffiċjali tal-bank kienu laħqu ċemplu għall-ambulanza. Ix-xhud qal li l-attriċi kienet liebsa karkur li ma joffrix support lis-sieq, iżda kien jgħatti l-parti ta' quddiem tas-swaba' biss, u dan il-karkur kellu ftit takkuna. Ix-xhud qal li xi jiem wara l-incident kien mar ikellmu iben l-attriċi, li kien

¹⁵ A fol. 181 tal-proċess.

¹⁶ A fol. 188 tal-proċess.

infurmah li wara l-incident ommu kellha tagħmel xi alterazzjonijiet fid-dar u li hu kien telaq mix-xogħol minħabba li kien hemm il-bżonn li jieħu ħsiebha. Qal li dakinhar hu kien informa lit-tifel tal-attriċi li kien hemm dipartiment apposta fil-bank li jieħu ħsieb dawn l-affarijiet. Ix-xhud qal li la qabel u lanqas wara l-incident ma kellu xi rapporti dwar it-tapit inkwistjoni, u dan it-tapit kien jinbidel meta jiqdiem, skont il-ħtieġa. Għad-domandi tal-avukat difensur tal-attriċi, ix-xhud qal illi fil-laqgħa li kellu mat-tifel tal-attriċi, dan kien talbu kopja tal-filmati tas-sigurtà u qal li mhux minnu li hu kien qallu biex iħalli ftit taż-żmien u dawn kellhom jingħatawlu, minħabba li tali filmati jingabru f'post centralizzati. Ix-xhud qal li fiż-żmien meta kien inkarigat mill-fergħa tal-bank tan-Naxxar, ħadd qatt ma qallu li dan it-tapit kien wasal biex jinbidel, jew li kien ta' periklu għall-persuni li jmorru l-bank.

Il-kontroeżami tal-attriċi sar fil-25 ta' Jannar, 2019¹⁷, li qalet li hija kienet marret il-bank inkwistjoni madwar xahar qabel seħħ l-incident. Qalet li ma setgħetx tiftakar jekk it-tapit inkwistjoni kienx fil-post meta kienet marret il-bank l-ewwel darba. L-attriċi qalet li dakinhar tal-incident hija kienet liebsa tip ta' karkur. Qalet ukoll li fil-ħin meta seħħ l-incident hija kienet konxja minn dak kollu li kien qiegħed jigrri, u qabel l-incident hi ma kellha l-ebda problemi ta' saħħa. Qalet li l-infezzjoni li qabditha kienet konsegwenza tal-fatt li hi ddaħħlet l-isptar. Qalet li wara l-incident hi ma baqgħetx toħroġ, u ma baqgħetx persuna attiva bħalma kienet qabel, tant hu hekk li anki biex tmur għall-appuntamenti mediċi, hija titwassal b'ambulanza.

¹⁷ A fol. 199 tal-proċess.

Konsiderazzjonijiet legali

Fl-ewwel lok il-Qorti sejra tgħaddi sabiex tevalwa l-provi kollha miġjuba quddiemha sabiex tistabilixxi jekk is-soċjetà konvenuta għandhiex tinzamm responsabbli għad-danni sofferti mill-attriċi b'konsegwenza tal-waqgħa tagħha fit-tapit inkwistjoni. Jirrizulta li dik li kellha tkun qadja tal-attriċi fil-bank, spiċċat inbidlet f'incident wara li hija u diegħla fil-fergħa tal-bank l-attriċi żelqet f'tapit li kien hemm mad-daġla tal-fergħa inkwistjoni, bir-rizultat li kisret saqajha, u kellhom isirulha xi interventi li anki wasslu għal kumplikazzjonijiet ulterjuri għal saħħet l-attriċi, li meta seħħ l-incident kellha l-età ta' tlieta u tmenin sena. L-attriċi u binha t-tnejn xehdu kif sal-mument tal-incident, l-attriċi kienet mara indipendenti, tant li kienet għadha ssuq u minkejja li binha kien jgħix magħha, huma kellhom ħajja indipendenti minn ta' xulxin.

Il-Qorti semgħet ix-xhieda ta' Joseph Ricca, il-*manager* tal-fergħa tan-Naxxar tal-bank konvenut, li qal li l-incident inkwistjoni kien l-ewwel wiegħed tax-xorta tiegħu, u sa fejn jaf hu ma kien hemm l-ebda klijent ieħor tal-bank konvenut li waqa' f'dan it-tapit. Kemm Joseph Ricca, il-*branch manager*, kif ukoll il-pulizija li kien għassa mal-bank fil-ħin meta seħħ l-incident, it-tnejn xehdu li t-tapit inkwistjoni kien dak li komunement jissejjaħ *magic carpet*, li hu tapit ħafif bħal dawk li wiegħed isib fid-djar. Il-Qorti kkunsidrat dak li qal ix-xhud Alfred Debattista, il-persuna inkarigata mis-sigurtà fil-fergħat tal-bank konvenut, li qal li wara li seħħ dan l-incident kien gie rakkomandat li dan it-tapit jitneħħa sabiex jitnaqqas ir-riskju kemm għall-ħaddiema kif ukoll għall-klijenti tal-bank. Mill-provi jirrizulta li t-tapit inkwistjoni ma kienx it-tapit ideali biex jitpoġġa fl-entrata ta' post pubbliku bħalma huwa fergħa ta' bank, li jintuza minn mijiet

ta' persuni ta' kuljum. It-tapit inkwistjoni tant kien ħafif li l-pulizija għassa mal-bank kien jirrangah u jqegħdu f'postu fid-daħla tal-bank diversi drabi matul il-ġurnata tax-xogħol tiegħu, minħabba li bil-passi tan-nies dan kien jiċċaqlaq.

Il-Qorti kkonsidrat dan kollu fid-dawl tad-dispożizzjonijiet rilevanti tal-Kodiċi Ċivili, u tikkonkludi li l-bank konvenut kellu l-obbligu li jassigura li l-ebda għamara, apparat jew oġġett użat fil-bank ma jkun ta' periklu, la għall-ħaddiema tiegħu u lanqas għall-klijenti li jiffrekwentaw il-fergħa tal-bank inkwistjoni. Tqis li f'post pubbliku li, kif ġustament intqal mill-attriċi fin-nota ta' sottomissjonijiet tagħha, ta' kuljum imorru diversi klijenti li l-maġġor parti tagħhom huma anzjani sabiex jagħmlu l-qadi tagħhom, kellu jkun hemm livell akbar ta' diliġenza u prudenza sabiex jiġu evitati inċidenti bħal dak mertu tal-kawża. Wieħed ma jridx livell ta' ħsieb profund jew livell ta' diliġenza straordinarja biex jasal għall-konkluzjoni li tapit ħafif li ma jehilx sew mal-art f'post li jintuża minn daqstant persuni kuljum, ma kienx ideali biex jitpoġġa fid-daħla ta' fergħa ta' bank. Lanqas ma jista' jintqal li dak li seħħ ma kienx prevedibbli, anzi t-twissijiet ta' Joseph Zammit, l-pulizija li spiss kien ikun għassa mal-bieb tal-fergħa tal-bank konvenut, jirrizulta li kien ilhom isiru, tant li dan xehed li hu ta' spiss kien jiġbed l-attenzjoni tar-*receptionist* li t-tapit kien jiċċaqlaq bis-saqajn u li hu kien ikollu diversi drabi matul il-ġurnata jirrangah biex jerga' iġibu fin-nofs lejn il-bieb. Dan ix-xhud qal ukoll li mhux l-ewwel darba li daħal xi ħadd u jcaqilqu b'saqajh jew ġieli kien ikun hemm min ikun ħa jaqa' fih, għax it-tapit kien ta' materjal ħafif illi kif kont tolqtu b'sieqek, kien jimxi faċilment. Għal dawn ir-raġunijiet hija l-fehma kkunsidrata tal-Qorti li s-socjetà konvenuta għandha tinzamm responsabbli għad-danni sofferti mill-attriċi, stante li l-inċident mertu tal-kawża seħħ unikament minħabba n-

negligenza u l-imprudenza tas-soċjetà konvenuta, liema incident bi ftit attenzjoni u ħsieb seta' faċilment jiġi evitat.

Hekk stabbilita r-responsabbiltà tas-soċjetà konvenut għall-incident inkwistjoni, il-Qorti sejra tgħaddi sabiex tillikwida d-danni sofferti mill-attriċi.

Damnum Emergens:

L-attriċi esebiet għadd ta' irċevuti b'rabta ma' spejjeż li hija ħtigilha tagħmel konsegwenza tal-incident li għaddiet minnu. Il-Qorti sejra tagħmel elenku ta' dawn l-irċevuti in vista tal-fatt li ġew ippreżentati irċevuti għax-xiri ta' oġġetti li l-Qorti tqis li ma intużawx bħala parti mill-kura jew mit-trattamenti li l-attriċi kienet teħtieġ wara l-incident inkwistjoni. L-ispejjeż li l-Qorti tħoss li għandha tagħmel tajjeb għalihom is-soċjetà konvenuta huma €91.02 (Iklin Pharmacy)¹⁸, €18.10 u €48.40 (Tat-Tarġa Pharmacy)¹⁹, €48.42 (Brown's Chemists)²⁰, €64.47 (Iklin Pharmacy)²¹, €45.50 (Iklin Pharmacy)²², €45.50 (Iklin Pharmacy)²³, €45.50 (Iklin Pharmacy)²⁴, €1.60 (Medical Imaging Mater Dei)²⁵, €42.98 (Iklin Pharmacy)²⁶, €67 (Iklin Pharmacy)²⁷, €18.94 (Iklin Pharmacy)²⁸, €21.49 (Iklin Pharmacy)²⁹, €8.20 (Iklin Pharmacy)³⁰, €69 (Iklin Pharmacy)³¹, €3.77 (San

¹⁸ A fol. 23 tal-proċess.

¹⁹ A fol. 24 tal-proċess.

²⁰ A fol. 25 tal-proċess.

²¹ A fol. 26 tal-proċess.

²² A fol. 27 tal-proċess.

²³ A fol. 28 tal-proċess.

²⁴ A fol. 29 tal-proċess.

²⁵ A fol. 31 tal-proċess.

²⁶ A fol. 32 tal-proċess.

²⁷ A fol. 33 tal-proċess.

²⁸ A fol. 40 tal-proċess.

²⁹ A fol. 42 tal-proċess.

³⁰ A fol. 43 tal-proċess.

³¹ A fol. 44 tal-proċess.

Gaetan Pharmacy)³², €17.50 (JB Stores)³³, €53.10 (Iklin Pharmacy) li minnhom ser jitnaqqsu €2.98 għax-xiri ta' xkupilja tas-snien³⁴, €42.02 (Iklin Pharmacy)³⁵, €45.50 (Iklin Pharmacy)³⁶, €24.85 (Iklin Pharmacy)³⁷, u €11.40 (Iklin Pharmacy)³⁸, sabiex b'hekk it-total ta' spejjeż attwalment minfuqa b'rabta mal-kura tal-attriċi jammontaw għal €831.28. F'dan ir-rigward il-Qorti ma kkonsidratx l-irċevuti *a fol.* 39 u *a fol.* 41 tal-proċess minħabba li ma jirrizultax li dawn huma irċevuti għax-xiri ta' oġġetti direttament relatati mal-kura tal-attriċi.

L-attriċi ressqet ukoll pretensjoni għar-rifużjoni lilha tas-somma ta' għaxart elef Euro (€10,000), allegatament imħallsa minnha lil binha Mark Seager sabiex idur biha fit-tliet xhur li fihom hija kienet teħtieġ kura u assistenza b'mod kontinwu konsegwenza tal-inċident inkwistjoni. Fost il-provi prodotti mill-attriċi ġew esebiti diversi *emails* bi *quotations* maħruġa minn kumpanniji li jipprovdu servizzi ta' *carers* fid-djar, kif ukoll irċevuta għas-somma ta' għaxart elef Euro (€10,000) li mhux ċar min ħariġha jew minn min hi ffirmata³⁹, għalkemm ġie spjegat li dan hu l-ammont imħallas mill-attriċi lil binha talli dar biha. Il-Qorti kkonsidrat li fiż-żmien meta seħħ l-inċident inkwistjoni, iben l-attriċi Mark Seager kien jgħix fl-istess dar magħha, u dak iż-żmien ma kienx qiegħed jaħdem, minkejja li hu qal li x-xogħol tiegħu hu stagjonali u ppreżenta ittra ffirmata mill-kaptan ta' vapur li permezz tagħha saritlu offerta ta' impjieg bil-ħlas ta' €150 kull ġurnata ta' xogħol, liema xogħol jidher li huwa rrifjuta sabiex ikun jista' jjeħu ħsieb lil ommu wara l-inċident li

³² *A fol.* 45 tal-proċess.

³³ *A fol.* 46 tal-proċess.

³⁴ *A fol.* 47 tal-proċess.

³⁵ *A fol.* 48 tal-proċess.

³⁶ *A fol.* 49 tal-proċess.

³⁷ *A fol.* 50 tal-proċess.

³⁸ *A fol.* 51 tal-proċess.

³⁹ *A fol.* 30 tal-proċess.

kellha. In vista tal-fatt li l-attriċi kienet teħtiegħ għajjnuna fuq bażi kontinwa wara l-iniċident għal perijodu inizjali ta' tliet xhur, il-Qorti qiegħda tillikwida l-ammont ta' għaxart elef Euro (€10,000) bħala danni materjali peress li kif qalet l-attriċi stess, li kieku kellha tingagħġa s-servizzi ta' *carer* sabiex tieħu ħsiebha, kien ser ikollha tħallas ferm aktar mill-ammont ta' għaxart elef Euro (€10,000) li ħallset lil binha biex idur biha.

Lucrum Cessans:

F'sentenza fl-ismijiet **Emmeline Cini vs. Antione Cachia**⁴⁰, intqal:

“Għalhekk il-Qorti għandha l-obbligu li teżamina t-telf ta' qligħ futur minħabba l-inkapaċità, it-telf ta' paga jew qligħ ieħor attwali li jinkorri fih id-dannegġjat; u dak it-telf ta' qligħ futur, ossia *lucrum cessans*, li d-dannegġjat ikun prekluz li jużufruwixxi minnu minħabba l-event sinistru kawża tal-għemil dirett tad-dannegġjant.”

Fis-sistema legali tagħna il-kwantifikazzjoni tad-danni hija dejjem fid-diskrezzjoni tal-ġudikant, u għalkemm hi regolata minn ċerti prinċipji, dawn mhumiex assoluti. F'deċiżjoni mogħtija minn din il-Qorti diversament presjeduta fis-27 ta' April, 2005, fl-ismijiet **Paul Debono vs. Malta Drydocks**⁴¹, intqal illi:

“Id-determinazzjoni tal-kwantum tar-rizarċiment hi ċertament fis-sistema legali tagħna spirata mir-regola stabbilita fl-artikolu 1045 tal-Kodiċi Ċivili. Fir-rigward tal-*lucrum cessans* dan jinvolti telf ta' qliegħ futur minħabba l-inkapaċità. Il-liġi imbagħad tħalli fid-diskrezzjoni tal-Qorti biex, valjati ċ-ċirkostanzi tal-każ, ix-xorta u grad ta' inkapaċità, u l-kondizzjoni tal-parti dannegġjata tistabbilixxi s-somma rizarċitorja. Innegabilment, però, il-metodu ta' din il-valutazzjoni tad-dannu lill-

⁴⁰ P.A., 18.02.2013.

⁴¹ P.A., 27.04.2005.

persuna minn dejjem ikkostitwiet il-problema l-aktar spinuża, kif hekk jirriżulta minn sempliċi raffront tad-diversi deċiżjonijiet in materja.”

Il-Qorti kkonsidrat li fiż-żmien meta seħħ l-incident inkwistjoni l-attriċi kellha 83 sena, u għalhekk ma kinitx impjegata bi qligħ. Dan ma jfissirx iżda li l-attriċi m'għandhiex tircievi kumpens għal telf ta' qligħ futur li hi setgħet tagħmel minħabba fid-debilità permanenti sofferta minnha, li gie stabbilit mill-espert mediku Mr Frederick Zammit Maempel li hija ta' 2%. F'deċiżjoni fl-ismijiet **Mary Farrugia vs. Agnes Borg et**⁴² intqal illi:

“Ma hemmx kontestazzjoni bejn il-partijiet illi l-attriċi għalkemm mara tad-dar u nonostante li ma tipperċepixxix paga mingħand datur tax-xogħol uffiċjali, hija xorta hija intitolata għal kumpens ta' telf ta' qliegħ. Dan huwa prinċipju ben stabbilit fil-ġurisprudenza tagħna kurrenti u ċioe għalkemm mara miżżewġa ma kellhiex impjeg fiż-żmien tal-korrimment, xorta jisthoqqilha tingħata kumpens adegwat għall-ġrieħi sofferti minnha fl-incident dannuż siccome llum huwa ġustament meqjus illi x-xogħol ta' mara tad-dar jista' jissarraf f'ħidma ekonomika, għalhekk illum huwa paragonat ma' impjeg bi qliegħ effettiv.”

Għall-finijiet ta' din il-komputazzjoni, il-Qorti ser tkun qiegħda taħdem fuq il-paga minima nazzjonali għas-sena 2016, is-sena li fiha seħħ l-incident, li kienet tammonta għal €8,736.52 li minnhom iridu jitnaqqsu l-kontribuzzjonijiet tas-Sigurtà Soċjali sabiex b'hekk id-dħul nett ta' persuna impjegata bil-paga minima nazzjonali fl-2016 kien ta' €7,862.87. Il-paga minima nazzjonali għas-sena 2016 trid tiġi agġustata abbażi tal-għoli tal-ħajja⁴³ għall-perijodu kollu tal-*multiplier*, li għal persuni li jkunu laħqu l-età tal-irtirar hu aċċettat li għandu jkun ta' 5, sabiex b'hekk id-dħul bażiku li ser tkun qiegħda taħdem fuqu l-Qorti

⁴² P.A., 24.10.2016.

⁴³ F'sentenza tal-Qorti tal-Appell fid-19.05.2000 fl-ismijiet **Joseph Galea vs. Charles Fenech pro et noe**, il-Qorti qalet illi: “Meta d-danni jirrapprezentaw kumpens għal telf futur, il-Qorti trid tieħu in konsiderazzjoni l-effetti li l-inflazzjoni jkollha fuq l-introjtu perċepit fid-data tal-incident proġettat fuq firxa ta' snin magħżula bħala l-*multiplier*.” Bħala rata ta' inflazzjoni annwali qed tittiehed ir-rata ta' 0.96%, li hija r-rata medja tal-inflazzjoni f'dawn l-aħħar 5 snin skont l-NSO {1.38% (2013) + 0.31% (2014) + 1.10% (2015) + 0.64% (2016) + 1.37% (2017) ÷ 5 = 0.96%}.

huwa ta' €7,862.87+ €8,240.29 / 2 = €8,051.58. Huwa dan l-ammont ta' salarju bażiku li l-Qorti ser tieħu għall-finijiet tal-komputazzjoni li trid tagħmel.

F'sentenza fl-ismijiet **John Ransley et vs. Edward Restall et**⁴⁴:

“Hawnhekk għandna fattur pjuttost diskrezzjonali. Il-metodu ta' likwidazzjoni tad-danni kien għal żmien twil ibbażat fuq il-prinċipji enuncjati fil-kawża **Butler vs Heard** deciża mill-Qorti tal-Appell Ċivili Superjuri fit-22 ta' Settembru, 1967. F'dik il-kawża intqal li fid-determinazzjoni tal-*multiplier* wieħed irid jieħu in kunsiderazzjoni *chances and changes of life*, b'mod li dan il-*multiplier* ma jwassalx lid-dannegġjat li jieħu kumpens daqs li kieku baqa' jaħdem sad-data li jirtira, iżda l-figura tiġi mnaqqsa biex b'hekk ikun ittieħed kunsiderazzjoni l-fatt li l-persuna dannegġjata setgħet, fil-kors normali tal-ħajja tagħha, ma waslitx qawwija u sħiħa sal-età tal-pensjoni.

...

Hawn għalhekk naraw element diskrezzjonali li qed jingħata lill-ġudikant. Il-liġi ma tridx li l-kumpens ikun biss riżultat ta' eżerċizzju matematiku – għalkemm tali eżerċizzju jkun wieħed siewi u jwassal għal ċerta uniformità fil-likwidazzjoni tad-danni kif effettivament ġara wara s-sentenza ta' **Butler vs Heard**, b'danakollu l-ġudikant għandu jzomm quddiem għajnejh aspett aktar wiesa' tal-problema u fl-ammont li finalment jakkorda bħala danni għat-telf futur – dawk li fil-gergo huma magħrufa bħala *lucrum cessans* jipprova jimprimi sens ta' ġustizzja billi mhux biss iħares lejn l-interessi tad-dannegġjat iżda billi wkoll jittieħed in kunsiderazzjoni dak li kkawża d-dannu.”

L-evoluzzjoni ġuriprudenzjali f'kawżi ta' din ix-xorta wassal għal żvilupp ieħor importanti, dak li jsir tnaqqis ta' 20% minħabba li l-ħlas tal-kumpens qiegħed isir f'darba (*lump sum payment*). Spiss kien jiġri li f'kawżi li kienu jdumu s-snin biex jinqatgħu, il-Qorti kienet tnaqqas 2% minn dan l-20% għal kull sena li kawża ddum biex tinqata' f'każijiet fejn ikunu għaddew aktar minn tliet snin bejn id-data meta jiġi pprezentat ir-rikors maħluf u s-sentenza. Madanakollu f'dan il-każ il-Qorti ma tarax li hemm lok għal tali tnaqqis. Il-kawża ġiet

⁴⁴ P.A., 10.05.2005.

ipprezentata fis-sena 2016 u l-Qorti ser tkun qiegħda tagħti d-deċiżjoni tagħha fi żmien tliet snin minn meta istitwita din il-kawża.

Is-salarju medju ta' €8,051.58 x *multiplier* ta' 5 x 2% diżabilità permanenti sofferta mill-attriċi, iwasslu għaċ-ċifra ta' €805.16, li meta tiġi ridotta b'20% (*lump sum payment*), iwassal għas-somma ta' sitt mija u erbgħa u erbgħin Euro u tlettax-il ċenteżmu (€644.13). Dan huwa l-*lucrum cessans* li ser jiġi likwidat mill-Qorti, sabiex b'hekk is-somma totali li għandha titħallas mis-soċjetà konvenuta lill-attriċi bħala rizarċiment tad-danni sofferti minnha b'konsegwenza tal-inċident mertu tal-kawża hija ta' €11,475.41 (ħdax-il elf, erba' mija u ħamsa u sebghin Euro u wieħed u erbgħin ċenteżmu).

Decide

Għaldaqstant għar-raġunijiet hawn fuq mogħtija, il-Qorti qiegħda taqta' u tiddeċiedi din il-kawża kif ġej:

- 1. Tiċhad l-eċċezzjonijiet kollha tas-soċjetà konvenuta;**
- 2. Tiddikjara li s-soċjetà konvenuta kienet unikament responsabbli għall-inċident li seħħ fil-15 ta' Lulju, 2016 fi 38, Labour Avenue, Naxxar;**
- 3. Tillikwida d-danni sofferti mill-attriċi bħala konsegwenza tal-inċident tal-15 ta' Lulju, 2016 fi 38, Labour Avenue, Naxxar fis-somma ta' ħdax-il elf, erba' mija u ħamsa u sebghin Euro u wieħed u erbgħin ċenteżmu (€11,475.41);**

4. Tordna lis-soċjetà konvenuta tħallas lill-attriċi d-danni hekk likwidati.

Bl-ispejjeż u bl-imgħaxijiet legali mid-data tas-sentenza sad-data tal-ħlas effettiv, kontra s-soċjetà konvenuta.

Moqrija.